
Shri Chandrashekhara Bharati Sadguru Shodashi

ಶ್ರೀಚಂದ್ರಶೇಖರಭಾರತಿ ಸದ್ಗುರುಷೋಡಶೀ

Document Information



Text title : Shri Chandrashekhara Bharati Sadguru Shodashi

File name : sadguruShoDashI.itx

Category : deities_misc, gurudev, ShoDasha

Location : doc_deities_misc

Proofread by : Ravi Venkatraman

Description/comments : Bhakta Kusumanjali Handful of Devotional Flowers on the Occasion of the Shri Chandrashekhara Nakshatramahotsava (1912-1938) of Sri Chandrasekhara Bharati Swami of Sringeri

Latest update : October 17, 2020

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 17, 2021

sanskritdocuments.org

ಶ್ರೀಚಂದ್ರಶೇಖರಭಾರತಿ ಸದ್ಗುರುಷೋಡಶೀ



ಶಿವಸ್ವರೂಪಮಿಂದುಕಾಂತಿಶೋಭಿತಂ ಶಿವಂಕರಂ
ಶಿವಾಚ್ಯುತಾಂಬುಜೋದ್ಭವಾತ್ಮಕಂ ಮದಾಂತಕಪ್ರಭುಂ .
ದ್ವಿಜಾರ್ಚಿತಂ ಪ್ರಜಾಮಹೀಮಹೇಂದ್ರಸಂಶ್ರಿತಾಂಘ್ರಿಕಂ
ಶೃಂಗಶೈಲಪೀಠನಾಥಮಾಶ್ರಯಾಮಿ ಸಂತತಂ .. 1..
ದೇಶಿಕೇಂದ್ರಚಂದ್ರಶೇಖರಾಭಿಧಾನಶೋಭಿತೇ
ಶ್ರೀನೃಸಿಂಹಭಾರತೀಶಹಸ್ತಪದ್ಮಸಂಬೃತೇ .
ಶಂಕರಾರ್ಯಸದ್ಗುರುಪ್ರತಿಷ್ಠಿತಾದಿಪೀಠಗೇ
ಖೇಲತು ಪ್ರತಿಕ್ಷಣಂ ಮನೋ ಮದೀಯಮನ್ವಹಂ .. 2..
ಚಾಕ್ಷುಷಾಖ್ಯಾಯಾ ಸುದಕ್ಷಿಯೈವ ಮಾಂ ಪುರಾ ಪ್ರಭು-
ರ್ಯಃ ಕ್ಷಣೇಽಕರೋದ್ಭುಜಿಷ್ಯಮಕ್ಷರಾಂಬಿಕಾತ್ಮಕಃ .
ಮೀನನೇತ್ರಯಾ ಪ್ರದತ್ತಯಾಜ್ಞಯಾಶ್ರಿತೋ ಮಯಾ
ಲೋಕದೇಶಿಕಂ ತಮೇಕಮೇವ ಸಂತತಂ ಭಜೇ .. 3..
ದಂಡಪಾಣಿಮಂಡಕೋಟಿಮಂಡಲಾರ್ಚಿತಾಂಘ್ರಿಕಂ
ವೈದಿಕಾಧ್ಯವೈರಿತೂಲಚಂಡಮಾರುತಂ ಪ್ರಭುಂ .
ಚಂಡಿಕಾಸರೋಜಪಾದಪೂಜಕಂ ಬುಧಾಗ್ರಣೀ-
ಖುಷ್ಯಶೃಂಗಮೌನಿರಾಟವೋವನೇಶ್ವರಂ ಭಜೇ .. 4..
ಭಸ್ಮಪುಂಡ್ರಪಾವಕತ್ರಿರೇಖಯಾ ವಿರಾಜಿತಂ
ಸುಧಾಮಯೂಖಶೇಖರಾಕ್ಷಮಾಲಯಾ ಸ್ಫುರದ್ಗಲಂ .
ಗುಣತ್ರಯಾತ್ಮರೇಖಯಾಪ್ಯಲಂಕೃತಾಬ್ಜಪೀಠಗಂ
ಚಂದ್ರಶೇಖರಾರ್ಯದೇಶಿಕಂ ತಮೇಕಮಾಶ್ರಯೇ .. 5..
ಆತ್ಮರೂಪದರ್ಶನೇ ಸದಾಽಪಿ ತುಷ್ಟಮಾನಸಂ
ಭಾವನಾಖ್ಯವೇದಶೀರ್ಷಭಾವನಾವಿಶಾರದಂ .
ಪಾವನಾತ್ಮವಿದ್ಯಯಾ ಪ್ರಕಾಶಿತಾಬ್ಜವಕ್ತ್ರಕಂ
ದೇಶಿಕೇಂದ್ರಚಂದ್ರಶೇಖರಾರ್ಯರಾಜಮಾಶ್ರಯೇ .. 6..
ಹಸ್ತತಾಲಮೋದನೇನ ವೃಷ್ಟಿಕಾರಕಂ ಪ್ರಭುಂ
ಚಕ್ರರಾಜನಾಯಿಕಾಸಮರ್ಚಕಂ ತಮೋಹರಂ .

ಶುದ್ಧವಿದ್ಯಯಾಶ್ರಿತಾತ್ಮಶುದ್ಧತತ್ತ್ವಬೋಧಕಂ
 ಚಂದ್ರಶೇಖರಾರ್ಯದೇಶಿಕಂ ಭಜೇ ವಿಮುಕ್ತಯೇ .. 7..
 ದೇವಕೀಸುತೇನ ಸತ್ವಮಾರ್ಗಪಾಲನೇಚ್ಛುನಾ
 ಪ್ರೇಷಿತಂ ಸುವರ್ಣಪಕ್ಷಮಾಮನಂತಿ ಯಂ ಗುರುಂ .
 ಪಂಚನಾಗಬಂಧನೇ ಪ್ರಭುಂ ಪರಾತ್ಮದರ್ಶನ -
 ಪ್ರದಂ ತಮಾಶ್ರಯಾಮಿ ಚಂದ್ರಶೇಖರಾರ್ಯದೇಶಿಕಂ .. 8..
 ಶಿಲಾಸುವರ್ಣಯೋರ್ದ್ರಿದ್ರವಿತ್ತಶಾಲಿನೋಸ್ತಥಾ
 ಪಂಕರತ್ನಯೋಶ್ಚ ಮೂರ್ಖವಿಜ್ಞಯೋರ್ಜಠಾರ್ಯಯೋಃ .
 ಯಕ್ಷರಕ್ಷಸೋರ್ಧುರೀಣಮಾನುಷಾಖ್ಯಯೋರಸೌ
 ಸಮಪ್ರವೃತ್ತಿಕೋ ಜಯತ್ಯವಾಪ್ಯ ಮಾನಸಂ ಗುರುಃ .. 9..
 ಧನೇನ ಕರ್ಮಣಾ ಪ್ರಜಾಭಿರೋಂಪದಾರ್ಥಮವ್ಯಯಂ
 ಕದಾಪಿ ವಾ ಚ ನ ಸ್ಮೀರದಿತಿ ಪ್ರಬೋಧಕಂ ಪ್ರಭುಂ .
 ಜ್ಞಾನಕಾರಕಂ ನತಾರ್ತಿಹಾರಿಣಂ ಸದಾ ಹೃದಾ
 ಕದಾ ಭಜೇಽಜ್ಞಲಿಂ ವಹನ್ಗುರುಂ ಭವಾಬ್ಧಿತಾರಕಂ .. 10..
 ವಿರಾಗಲೋಕಸೇವಿತಂ ವಿರಕ್ತಿಮಾರ್ಗಸೂಚಕಂ
 ವಿದ್ಯಯಾವಿಲಾಸವನ್ಮುಖಂ ವಿನೀತಿನಾಯಕಂ .
 ವಿಶಂಕಟಂ ವಿಶಾರದಂ ವಿಶಲ್ಯಭೋಗದಾಯಕಂ
 ವಿಶುದ್ಧತೃಪ್ತಮಾನಸಂ ನಮಾಮಿ ದೇಶಿಕಪ್ರಭುಂ .. 11..
 ಮಂದಹಾಸರಮ್ಯದಂತಪಂಕ್ತಿಶೋಭಿತಾನನಂ
 ಬಿಂದುತತ್ತ್ವಬೋಧಕಂ ನಿರಂತರೇಣ ಯೋಗಿನಾಂ .
 ಅಂಧಕಾರಪಾಪಹಂತ್ಯಭಾಸ್ಕರಂ ಶಿವಾಸ್ವಯಂ
 ಬಂಧಮೋಚಕಂ ತಮೇಕಮಾಶ್ರಯಾಮಿ ಸದ್ಗುರುಂ .. 12..
 ಪಾದುಕಾಸ್ಮೃತೇನ ಸರ್ವನಮ್ರಲೋಕರಕ್ಷಕಂ
 ಚಾಕ್ಷುಷಾಮೃತೇನ ಮೋಹನಾಶಕಂ ಸದಾ ನೃಣಾಂ .
 ವಾಚಿಕಾಮೃತೇನ ನೈಗಮಾನುಕೂಲಶಿಕ್ಷಕಂ
 ಮಾತೃಕಾಕ್ಷರಾಮೃತಾತ್ಮಕಂ ನಮಾಮಿ ಸದ್ಗುರುಂ .. 13..
 ಅಖಂಡಮಂಡಲೇಶ್ವರತ್ರಿಖಂಡಮಂತ್ರಬೋಧಕಂ
 ವಿಕುಂಠಕುಂಡಲೇಶಯಾತ್ಮಕಂ ಮಹಾಶಿವಾರ್ಚಕಂ .
 ಮಹಾಂಡಕೋಟಿಮಾತೃಕಾಂಘ್ರಿಪಂಕಜೇ ಸುಭಕ್ತಿದಂ
 ಪ್ರಚಂಡದುಃಖಹಾರಿಣಂ ಶರಣ್ಯಮಾಶ್ರಯೇ ಗುರುಂ .. 14..
 ತುಲಾಖ್ಯಮೇಚಕೇ ಮಖಸ್ಯ ಸಂಕ್ರಮೇ ಸಮುದ್ಭವಂ
 ಸುಮೇಷಕೃಷ್ಣಷಷ್ಟ್ಯಪಾಗಮೇಽಭಿಷಿಕ್ತಮಾಸನೇ .

ಸುಖಪ್ರದಂ ನಮತ್ತತೇಃ ಶಿವಂ ಶಿವಪ್ರದಾಯಕಂ
ಸುಚಂದ್ರಶೇಖರಾರ್ಯದೇಶಿಕಂ ತಮೇಕಮಾಶ್ರಯೇ .. 15..
ತವಾಂಘ್ರಿಪದ್ಮಯೋರಿಮಾಂ ನವಾಂ ಸ್ತುತಿ ಸಮರ್ಪಯೇ
ಗೃಹಾಣ ನಮ್ಯಶಾರದಾಖ್ಯಪೀಠಮಧ್ಯಗ ಪ್ರಭೋ .
ಸದಾಸವ ಮಾಂ ಸದಾಶಿವ ಶ್ರುತೇ ರಹಸ್ಯಬೋಧನೈಃ
ಪುನರ್ನಮಾಮಿ ದೇಶಿಕೇಂದ್ರ ಚಂದ್ರಶೇಖರಾರ್ಯ ಭೋಃ .. 16..
ಇತಿ ಮಂತ್ರೇಶ್ವರಶರ್ಮಣಾ ವಿರಚಿತಾ ಸದ್ಗುರುಷೋಡಶೀ ಸಮಾಪ್ತಾ .
(ಮಧುರಾಪುರಿವಾಸ್ತವ್ಯೇನ ಮುಂಬಾಪುರೀಸ್ಥಪತ್ರಿಕಾಪ್ರಕಟನಾಧ್ಯಕ್ಷೇಣ
ಶ್ರೀಗುರುಪಾದುಕಾಶೇಖರೇಣ ಮಂತ್ರೇಶ್ವರಶರ್ಮಣಾ ವಿರಚಿತಾ)

(Author: Sri Madura S. Mantresvara Sarma, Journalist
and Editor, Kaiser-i-Hind, Bombay.)

A garland of sixteen verses laid at the blessed feet of
His Holiness Sri Chandrasekhara Bharati Mahaswamigal.
Proofread by Ravi Venkatraman

—
Shri Chandrashekhara Bharati Sadguru Shodashi
pdf was typeset on October 17, 2021

—
Please send corrections to sanskrit@cheerful.com

